

መሪዎቻችን ለእኛ መብትና ነጻነት እስራትን ሆነ ሞትን በጸጋ

የሚቀበሉ መሆናቸውን ስለገለጹ፤ የኢትዮጵያ ህዝብ መልስ

ምንድነው?

ከጌታቸው ጋረደው

መልስ ዜናዊ የ 1997 ብሄራዊ ምርጫ በማጭበርበር አሸንፏልሁ ብሎ በመሳሪያ ሀይል ስልጣኑን ከያዘ በኋላ አሸናፊዎችን ቅንጅት ለአንድነትና ለዴሞክራሲ አባላትን በክህደት ወንጀል ከሶ ቃሊቲ እስር ቤት ካስገባቸው በኋላ፤ ሲፈታቸው ስለአልፈለጉ የሀሰት ምስክሮች በማቅረብ ባይሳካሉትም፤ በመፍታት ፈንታ ለመጨረሻ ውሳኔ ለየካቲት 12-1999 በእስር ቤት እንዲጠባበቁ ያሰቃያቸዋል።

የካቲት 12 ቀን የሞትና የሽረት ቀጠሮ ስለሆነ መላ የኢትዮጵያ ህዝብና የታሰሩት መሪዎቻችን እንደሚፈቱ ሁሉም ሲጠበቅ፤ ከቀጠሮው ሁለት ቀን በፊት የካቲት 9-1999 በጀርመን ዋና ከተማ በርሊን ሰላማዊ ሰልፍ የሚደረግ መሆኑን የትንሳኤ ራዲዮ ሲገልጽ፤ አዘጋጁ በትክክል ማን መሆኑ ባይታወቅም በአቶ አንዳርጋቸው ጽጌ የሚመራው ቅንጅት አለም አቀፍ (Kinijit international leadership የሚባለው እንደሆነ የታወቀ ነው። የአቶ አንዳርጋቸው ድርጅት ይህንን ሰልፍ ለማድረግ ዝግጁ ከሆነ፤ ቀደም ብሎ ቢደረግ አይቻልም ነበር? ለረጅም ጊዜ ያለአንዳች እንቅስቃሴ እጃችንን አጣምረን ስንቀመጥ፤ ከውሳኔው ሁለት ቀን በፊት መሰለፍ፤ እድርጌ ነበር ለማለት ነው ወይስ ከጀርባው የተደበቀ ነገር አዝሷል? አቶ አንዳርጋቸው አንድ የነበረውን ቅንጅት በሁለት ከፍለው ከበታተኑት በኋላ፤ ይህ አሻጥር ሳያንስ በየካቲት ወር የሚደረገውን ሰላማዊ ሰልፍ ለብቻቸው ከማድረግ ለምን ከሌሎች ድርጅቶች ጋር አያደርጉም? ይህ ሰላማዊ ሰልፍ የመሪዎቻችን የሞትና የሽረት እድላቸው የሚወሰንበት ቀን ስለሆነ፤ ድርጅቶች ሁሉ ተባብረው ለመስራት ባይችሉ እንኳን ለዚች አንድ ቀን ከአባት ገዳይ ጋር እጅ ለእጅ ተያይዘው መሰለፉ ጠላትን ያስደነግጣል ወዳጅን ወገንን ያኮራል። አቶ አንዳርጋቸውና አቶ ብርሀነ ለጥቅምና ለስልጣን በሰንት ጥረት የተጠናከረውን ቅንጅት ለአንድነትና ለዴሞክራሲ በመበታተናቸው ታሪክ በአሉታዊ መልክ ሲያስታውሳቸው ይኖራል።

መሪዎቻችን ለእኛ ለኢትዮጵያ ህዝብ መብትና ነጻነት ለመታገል ተነሳሰተው የሞቀ ቤታቸውን ትተው ልጆቻቸውን በታትነው ወደ እስር ቤት ሲገቡ፤ እኛም (መላው የኢትዮጵያ ህዝብ) እስከ እስር ቤት መግቢያው ሸኝተን ከአንድ አመት በላይ ቀዝቃዛ ሲሚንቶ ላይ እየተኙ ሲሰቃዩ፤ እኛ አንድ ቀን እነሱን ለማዳን ለመተባበር ባለመቻላችን ውለታ ቢሶች ራሳችንን ወዳዶች መሆናችንን ስለአረጋገጥን ማፈር ይገባናል፤ ቃሊቲ ያታሰሩትን መሪዎቻችንን ከእስር ቤት ለማስፈታት ከአባት ገዳይ ጋር ይቅር ተባብለን እጅ ለእጅ ተያይዘን መሰለፍ ሲገባን ይህንን ለማድረግ ባለ መቻላችን ነገ ታሪክ ቢጠይቀን የምንሰጠው መልስ ምንድነው? የእናት ሆድ ኸጉርጉር ነው የሚባለው ምሳሌ እውነት መሆኑን አየን፤ አንዱ ሲሞት ሌላው ይገላታል።

በእስር ቤት ከሚገኙት አንደኛው ዶክተር ያእቆብ ሀይለ ማርያም ለኢትዮጵያ ህዝብና ለተከበሩ ዳኞች በጽሁፋቸው እንደገለጹት በሀገራችን ልፍትህ መሟገት ለሰላም መቆም ለነጻነት መታገል በእስርና በሞት የሚያስቀጣ ከሆነ ጥፋተኞች ነን፤ ሞትንም ሆነ እስራትን በጸጋ እንቀበላለን፤ ክሱን ላለመከላከል መርጠናል ብለዋል። እህቶቼ ወንድሞቼ፤፤፤ መሪዎቻችን ለእኛ መብትና ነጻነት፤ ሞትን ሆነ እስራትን በጸጋ ለመቀበል ዝግጁ ሲሆኑ እኛ ምክር ቤት ከመግባት መታሰሩ

ይሻላል ብለን በር ከዘጋንባቸው አንድ አመት አለፈ ፤ ከዚህ ደኃ የምንጠብቀው ምንድነው? መለስ ዜናዊ በካቲት 12.1999 ውሳኔ ቢሰጥ የሚደርስበት አደጋ ከፍተኛ ስለሆነ ምክንያት ፈጥሮ በቀጠሮ ሊገላገል ይፈልጋል፤ ለእኛና በተለይም ለመሪዎቻችን ይህ ስለማይጠቅመን ሞታችንን ወይም ሽረታችንን ማግኘት የግዴታ ነው፤ ይህንን ባናደርግ፤ ይህን ቀን ሳንጠቀምበት ብናሳልፈው፤ እድሜ ልካችንን የሚጸጽተን ስህተት መስራታችን መሆኑን አንዘንጋ፤ ከአባብ እንቁቅላል የእርግብ ጫጩት እንደማይፈለፈል ሁሉ፤ ከመለስ ዜናዊ መልክም ነገር መጠበቅ አይገባንም አስራ አምስት አመታት ምን አመጣልን? በአመት ሶስት ጊዜ በምታፈራዋ አገራችን ያስራበን ማነው የኤድስ የወባ የተላላፊ በሽታዎች በአገራችን እንዲስፋፉ ያደረገ ማነው? እኛ የአገሩ ባለቤቶች ባይተዋር በመሆን ስንሰቃይ ባእዳንን ያጠገበ፤ እኛ ደሆኑ ምጽዋተኞች የሆንነው በማን ዘመን ነው በመለስ አሶተዳደር አይደለም? የዚህ አይነት መሪ መልኩን በአካል የማናውቀው፤ ለሚንቀንና ለሚያዋርደንን ሰው በቀላጤ በቴሌቪዥን ብቻ የምንገዛ በአለም ብቸኛ ተገዢዎች እኛ ኢትዮጵያውያን በመሆናችን እጅግ እናሳዝናለን፤ ለእሱ ጥቅም ለእሱ ስልጣን እርስ በእርሳችን እየተነካከስን እየተገዳደልን መኖርን ስለለመድነው፤ የምናደርገውን እንኳን በትክክል የምናውቅ አይመስለንም። መብትና ነጻነት በይገባዋል የምናገኘው ወይም በደማችን የምንዋጀው እንጂ በልመና በምጽዋት የሚሰጠን አይደለም። ተንቀን ተዋርደን የምንኖረው እስከ መቼ ድረስ ነው?

የአገራችን ገበሬ ሞፈርና ቀንበር ተሸክሞ ባፈራው የግብር ገንዘብ የራሳችንን ልጆች በደመወዝ መልክ እየከፈለ መልሶ እኛን ሲያጠቃን፤ ፈሪዎች ሆነን በመከላከል ፈንታ ሞትን እየመረጥን የምንኖረው ለምንድነው? በኤሬትሪያ ጦርነት በብዙ ሺህ የሚቆጠሩትን ልጆቻችን ትርጉም ለሌለው ጦርነት ህይወታቸውን ያጡት ሳያንስ፤ አሁን ደግሞ የአሜሪካ ቅጥረኛ በመሆን በሱማሊያ ልጆቻችንን ሲያስፈጅ፤ ኢትዮጵያ ለመጀመሪያ ጊዜ ገረቤቷን ወረረች። የዚህን ጠንቅ የነገው ትውልድ መክፈሉ አይቀርም። ይህንን ግፍና በደል ለማስቆም የምንነሳው ዛሬ ነው፤ ከዘገየን ኢትዮጵያ ከአለም ካርታ ስለምትጠፋ የምናድናት እኛ ስለሆንን ከአባቶቻችን የተረከብናትን አገር ሳትቆራረስ ለነገው ትውልድ ማስረከብ የታሪክ ግዴታችን ነው

የኢትዮጵያ ህዝብ ለመብቱና ለነጻነቱ የተነሱትን ጀግና መሪዎችን በአጠና እንጨት ላይ መስቀል ልማዱ ቢሆንም በበላይ ቀለቀ በመንግስቱ ንዋይ የተፈጸመው ግፍ ለሶስተኛ ጊዜ በእኛ ዘመን መፈጸም ስለማይገባው፤ ከመሪዎቻችን በፊት እኛ መሞት ስለሚገባን ጎበዝ እንነሳ፤ የምናነባው እንባ የመሪዎቻችንን ህይወት ስለማያድን፤ ደማችንን አፍሰን በህይወት እያሉ ውለታቸውን እንክፈል። በዚህ ቀን በህብረት ካልተነሳን፤ በመሪዎቻችን ላይ ለሚደርሰው ማናቸውም ነገር ተጠያቂው እኛ እራሳችን መሆናችንን አንዘንጋ።

የካቲት 12-1999 ወደቤታችን የምንመለሰው ከመሪዎቻችን ጋር ሲሆን ይህን ከተነፈግን የማይቀረውን ሞት በክብር ከጠላቶቻችን ጋር መጎንጨት እንገደደዳለን፤ ለዝምታችን የምናቀርበው ምክንያት ይቅርታ አያገኝም።

ፍራንክፊርት፤ የካቲት 5 ቀን 1999 (12.02.2007)